

ઈસપ અને તેની વાતો

Digitized by Arya Samaj Foundation Chennai and eGangotri

ઈસપ અને તેની વાતો

ભાગ - ૧

મગનભાઈ પ્રભુદાસ દેસાઈ

૬૬ મ

૫૨



गुरुकुल विद्यापीठ

अमदावाद-१४



da

uku

पुस्तकालय, गुरुकुल कांगड़ी विश्वविद्यालय

पुस्तक संख्या

66 ग / ५.२

पंजिका संख्या

३२३६४

पुस्तक पर सर्व प्रकार की निशानियां लगाना
वर्जित है । कोई सज्जन पन्द्रह दिन से अधिक समय
तक पुस्तक अपने पास नहीं रख सकते ।


ગુજરાત વિદ્યાપીઠ ગ્રંથાવલિ પુ. ૬૭

ઈસપ અને તેની વાતો

ભાગ - ૧

સ્થાક પ્રમાણીકરણ ૧૯૮૪-૧૯૮૬

મગનભાઈ પ્રભુદાસ દેસાઈ



પ્રકાશક તરફથી ભેર




ગુજરાત વિદ્યાપીઠ
અસદાવાદ - ૧૪

પ્રકાશક
મગનભાઈ પ્રભુદાસ દેસાઈ
મહામાત્ર, ગુજરાત વિદ્યાપીઠ, અમદાવાદ-૧૪
મુદ્રક
જીવજીત ડાહ્યાભાઈ દેસાઈ
નવજીવન મુદ્રણાલય, અમદાવાદ-૧૪

પહેલી આવૃત્તિ, પ્રત ૫,૦૦૦

સર્વ હક ગુજરાત વિદ્યાપીઠને સ્વાધીન છે.



પ્રાપ્તિસ્થાન
નવજીવન કાર્યાલય
અમદાવાદ-૧૪

૪૦ નવા પૈસા

માર્ચ, ૧૯૫૮

પ્રકાશકનું નિવેદન

ઈસપતી વાતો જગત્સાહિત્યમાં સ્થાન પામી છે. આ સાહિત્યનું એક લક્ષણ એ છે કે, તે વારંવાર વાંચીએ સાંભળીએ તોય તેનો રસ તાજે ને તાજે જ રહે અને પેઢી દર પેઢી જતાં છતાં તેનું વસ્તુ જૂનું ન થાય. તેનું કારણ એ છે કે, આ વાતોમાં ઈસપે માનવ સ્વભાવ, વૃત્તિ, તથા મનનાં વલણ-વળાંક અને લાગણીઓ વગેરેનું જે રીતે આકલન કરીને નિરૂપ્યું છે, તે એવું મૌલિક અને સનાતન છે. તેમાં જાતિ કે દેશ કાલની પણ મર્યાદા નથી. આથી જ તે કથાઓ અમર પણ બની છે.

આવી મશહૂર જગપ્રસિદ્ધ વાર્તાઓને ‘લોકજીવન’ના વાચકો માટે લખવા માંડી હતી. તે હવે પુસ્તક રૂપે આપવામાં આવે છે. એનો અર્થ એ નથી કે, તે ગુજરાતીમાં અગાઉ ઊતરી નહોતી. અનેક કલમે ઊતરે તોય નવીનતા ન મટે એવી આ વાતો છે. અને આ વાર્તાઓના વસ્તુ પર કલમ જ નહીં, ચિત્રકારની પીંછી પણ એવી જ વિવિધતાથી ચાલી છે. આ ચોપડીમાં તે પરથી ચિત્રો પણ સંઘર્ષાં છે.


‘લોકજીવન’માં પડેલી આ વાતો અને તેનાં ચિત્રો વગેરે વાંચીને પુસ્તકાકાર આપવાના કામમાં મારા સાથી-મિત્ર શ્રી મુકુલભાઈની મદદ ન હોત તો આ વાર્તાઓ આટલી વહેલી ન પ્રસિદ્ધ થઈ શકત. સમાજશિક્ષણ વાચનમાળાના મણકા તરીકે તે અપાય છે, તેથી ૪૮ પાનની મર્યાદા રાખી છે. આથી બે ત્રણ ભાગમાં તે એક પછી એક બહાર પડશે. આશા છે કે, આ ચોપડીઓ આબાલવૃદ્ધ સૌને ગમશે.

૨૦-૩-૪૮

અનુક્રમણિકા

પ્રકાશકનું નિવેદન	૩
ઈસપ	૫
ઈસપની વાતો	
૧. ફૂલણુજી ફટાક !	૧૩
૨. રાજા કયાંથી આવ્યો ?	૧૫
૩. રીંછ અને બે મુસાફરો	૨૧
૪. ઘોડો અને ગધેડો	૨૨
૫. લાલચુ શિયાળ અને ઊંચી દ્રાક્ષ	૨૪
૬. જેવા આપણે તેવો સામો	૨૬
૭. કાગડો અને શિયાળ	૨૭
૮. સેવાને નામે સોદો	૨૯
૯. મૂરખ મિત્ર	૩૧
૧૦. યોજના અને તેનો અમલ	૩૨
૧૧. રીંછ અને બકરો	૩૪
૧૨. ઘેટાં-ચોર વડુ	૩૬
૧૩. બળથી કળ ચડે	૩૮
૧૪. ખોટી બૂમાબૂમ	૪૦
૧૫. પરોપદેશે પાંડિત્ય	૪૧
૧૬. લોભે લક્ષણ ન્યાય	૪૨
૧૭. ચોર અને તેની મા	૪૪
૧૮. શિયાળ અને બગલો	૪૬
૧૯. સૂવર અને શિયાળ	૪૮

ઈસપ



૧

ગુલામનો કાઈ ભાવ પૂછે ખરું? ગુલામી એવી ખરાબ વસ્તુ છે. તેથી કાઈ ને ગુલામ થવું ગમતું નથી. એનો અર્થ એ કે, આપણે કાઈ ને ગુલામ કરવું યા રાખવું ન જોઈ એ.

છતાં, દુનિયામાં બધે લોકો ગુલામો રાખતા. ધીમે ધીમે કરતાં તેમાં સુધારો થયો છે. કેટલાક સમજણા માણસોએ એ બાબતમાં માનવ-જાતને ચેતવી. પરિણામે આજ દુનિયાના દરબારમાં ગુલામી વરજવા લાયક એળ ઠરી ચૂકી છે.

૫

ગ્રીસ દેશની વાત છે. અઢી હજાર વર્ષ પર એ દેશમાં અનેક મોટા માણસો થઈ ગયા. દુનિયા આજે પણ એ બધાને માન અને ભાવની સાથે સંભારે છે. એવા અમર પુરુષોમાં એક ગુલામ પણ હતો.

આ ગુલામ મહાપુરુષનું નામ ઈસપ હતું. તેને વિષે ઝાઝું જાણવાનું મળતું નથી. થોડુંક મળે છે તેટલું પણ મળતું છે.


ઈ. સ. પૂ. ૬૨૦ થી ૫૬૦ સુધી તે હશે એમ ગણાય છે. એક ગ્રીક શેઠને ત્યાં તે ગુલામ હતો. પશુપક્ષીઓ વિષે દુયકા બનાવીને કહેવાની કુદરતી બક્ષિસ તેને હતી. જ્યારે જવો પ્રસંગ, ત્યારે તેવો દુયકો એ બનાવતો. તેમાં વિનોદ ને મજાક તો હોય જ. પણ તેની સાથે તેમાં સચોટ બોધ પણ ભરેલો રહેતો. તેથી આ દુયકાઓને નીતિકથાઓ પણ કહે છે. યુરોપની બધી ભાષાઓમાં તે ઊતરી છે. આપણે ત્યાં પણ ઘણીખરી ભાષામાં એ ઉતારવામાં આવી છે. એક જણે સંસ્કૃતમાં પણ એ ઉતારી છે.

વાતો કહેવાની કુદરતી બક્ષિસે ઈસપને તેની ગુલામીમાંથી છોડાવ્યો. શેઠે તેની આ શક્તિની કદર કરી અને તેને મુક્તિ આપી. પછી તો ઈસપ રાજદરબારમાં પણ માન પામવા લાગ્યો. દિવસે દિવસે ઈસપની બુદ્ધિ

Digitized by Arya Samaj Foundation Chennai and eGangotri
 અને ડહાપણની કીર્તિ એટલી વધવા લાગી કે, તે સમયે
 ગ્રીસ દેશમાં સાત ડાહ્યા પુરુષો જાણીતા હતા તેઓની
 બરોબરીમાં લોકો તેને ગણવા લાગ્યા.

૨

ઈસપના વખતમાં ગ્રીસ દેશમાં સોલન કરીને એક
 મહાપુરુષ થઈ ગયો. મનુ જવો મોટો ધર્મશાસ્ત્રી તે હતો.
 તેનું ડહાપણ આજ પણ યુરોપમાં કહેવતરૂપ ગણાય છે.



એક વાર સોલન અને ઈસપનો મળવાનો પ્રસંગ
 બન્યો. ઈસપ ગુલામ મટી ગયા પછી લીડિયા પ્રદેશના
 રાજા ક્રીસસને ત્યાં રહેતો હતો. આ રાજા ભારે ધનવાન
 હતો. તેની કીર્તિ ખૂબ ગવાતી હતી.

૭

સોલન એક વાર એના દરબારમાં આવી ચડ્યો. રાજા મહારાજાએ વખાણ અને ખુશામત બહુ વહાલાં લાગે છે. પણ સોલન તો તેને બદલે રાજાને ઉપદેશ આપ્યો કે, ‘હે રાજા, રાજપાટ અને એશઆરામ ડોઈનાં રહ્યાં છે? એ તો આજ છે અને કાલે નથી!’

રાજાને આવી કડવી વાત ગમી નહીં. તે સોલન પર ચિડાયો, અને સોલન રાજાનો અણમાનીતો થયો.

સોલન જવા ડાહ્યા માણસને આમ થયું, તેથી ઈસપને દુઃખ થયું. તેણે સોલન પાસે જઈને તેને કહ્યું, “ભલા ભાઈ, આપણે યા તો રાજાએનાં નામ ના લેવું જોઈએ; અથવા તો તેમને જ ગમે એવું જ કહેવાનું રાખવું જોઈએ.”

સોલને ઈસપને ઉત્તર આપ્યો, “ના; એમ નહીં. આપણે યા તો ચૂપ રહેવું; યા તો તેમને ઉપયોગી હોય તેવું કહેવું જોઈએ.”

આપણને સવાલ થાય છે કે, આમાં સાચું કાનું માનવું? સોલનનું કે ઈસપનું? સત્તા આગળ શાણપણ ન ચાલે, એમ તો આપણા લોક પણ કહે છે. પણ સોલનની વાત પણ જરાય ખોટી નથી.

ઈશ્વરને કરવું તે, આગળ ઉપર, ખરેખર, સોલનની વાત રાજાને ખરે વખતે ખપ લાગી! રાજા ક્રીસસ પર

Digitized by Arya Samaj Foundation Chennai and Gangotri
 ઈરાનનો બાદશાહ સાયરસ ચડી આવ્યો, અને તેણે તેને
 હરાવીને જીવતો બાળી મૂકવાની સજા કરાવી.

ક્રીસસને બાળી મૂકવા ચિતા તૈયાર થઈ. તેને એ
 ઉપર લટકાવવામાં આવ્યો. આગ મૂકવાની તૈયારી
 હતી. ત્યાં તો ક્રીસસે બેરથી ખૂમ પાડી, 'સોલન!
 સોલન!'

સાયરસે પૂછ્યું, 'શું છે? શાની ખૂમ મારે છે?'

ક્રીસસ કહે, 'મને એક મહાપુરુષે કહેલી શિખામણ
 અત્યારે યાદ આવે છે. તેનું નામ સોલન. તેણે કહેલું કે,
 રાજપાટ તો મિથ્યા છે. તે વખતે મેં એ ગણકાર્યું
 નહીં. પણ આજ એ યાદ આવ્યું તેથી એને મેં
 પોકાર્યો.'

આ સાંભળીને સાયરસને થયું, 'અરેરે, ડાક દહાડો
 મારી પણ આવી વલે ન થાય?' આથી તેણે ક્રીસસને
 છોડી મૂક્યો.

૩

ઈસપની વાતો ત્યારે લોકોને કેટલી બધી ગમતી હતી,
 તે એક બખર પરથી બરોબર જણાશે. સૌકેટીસ દુનિયાની
 એક મોટામાં મોટી વિભૂતિ ગણાય છે. તે સત્યાગ્રહી
 હતો. તેથી ગ્રીક લોક તેને જલમાં પૂર્યો હતો ને એર પાઈ

Digitized by Arya Samaj Foundation Chennai and eGangotri
 મારી નાખ્યો હતો. જ્યારે તે આમ જલમાં હતો ત્યારે
 તેણે થોડો વખત ઈસપની વાતોને કવિતામાં જોડવામાં
 આપ્યો હતો !

ઈસપનું ખૂન થયું હતું, એમ જાણવા મળે છે.
 ઈસપને રાજ્યે હેલ્ડી નામના ગામે મોકલ્યો હતો. તે
 ગામના લોકોને રાજ્યે અમુક ધનામ આપ્યું હતું. ઈસપ
 તે લઈને આપવા જતો હતો. પણ તે ગામે જઈને એણે
 જોયું કે, ગામલોકો તો માંદોમાંદો લડે છે ! એ ધનામને
 પાત્ર કેવી રીતે ગણાય ? તેથી તેણે ધનામ રાજ્યને પાછું
 મોકલ્યું. આથી હેલ્ડીના ગામલોક એની ઉપર ચિડાયા
 અને તેઓએ તેનું કાસળ કાઢવાનો નિશ્ચય કર્યો. પરંતુ કંઈક
 યુક્તિ અજમાવ્યા વિના એમ થઈ શકે એવું નહોતું.
 એટલે એ લોકોએ દેવાલયમાં રહેતાં પૂજનાં પાત્રોમાંથી
 એક સોનાનું પાત્ર તેના સામાનમાં, તેને ખખર ન પડે
 એ રીતે, મૂકી દીધું. પછી જ્યારે ઈસપ ગામની બહાર
 થોડેક સુધી ગયો, ત્યારે તેની પાછળ રાજ્યના માણસોને
 મોકલીને તેને પકડી મંગાવ્યો, અને બધાની હાજરીમાં
 તેના સામાનની તપાસ કરી. પૂજનું પેલું સોનાનું પાત્ર
 બહાર કાઢીને પેલા લોકોએ બધાને બતાવીને કહ્યું :
 “ જુઓ, આ ચોરટો ઈસપ દેવાલયમાંથી પવિત્ર પાત્ર
 ચોરી લઈને જતો હતો ! ” બધાએ ઈસપ પર ચોરીનું

Digitized by Arya Samaj Foundation Chennai and eGangotri
તહોમત લગાડયું. ઈસપે તેમને ખૂબ સમજાવ્યા, પણ તેનું
માનવા કોઈ તૈયાર ન થયું.

હવે તે વખતમાં એવો રિવાજ પ્રચલિત હતો કે,
કોઈ આવો ગુનો કરે તો તેને ઊંચી કરાડ પરથી નીચે
ફેંકવાની સખત સજા ફરમાવવામાં આવતી. એ પ્રમાણે
નિર્દોષ ઈસપને લોકોએ નિર્દયપણે ઊંચી ભેખડ પરથી
નીચે ફેંકી દીધો !

ઈસપના મરણ પછી દિવસે દિવસે લોકોને એ
ખૂબ યાદ આવવા લાગ્યો. એની વાતો અનેક લોકોએ
સંઘરીને બહાર પાડી. બાદશાહ-બિરબલની વાતો પેઠે,
કોકે એમાં પોતાની જોડીને પણ ઉમેરી-હશે. છેવટે ૧૪મા
સૈકામાં એક ખ્રિસ્તી સાધુએ તે સંઘરી; અને એ આજ
સુધી ઈસપની વાતો તરીકે ચાલે છે.

આ વાતોમાં દુનિયાદારીના ડહાપણ અને વિનોદનો
ભંડાર ભરેલો છે. કેટલીય વાતો તો કહેવતરૂપ બની
ગઈ છે. હવે તે વાતો એકે એકે જોઈએ.

ઇસપની વાતો

૧

ફૂલગુજ ઇટાક !



એક બળદ તળાવડી પાસે ચરતો હતો. પાસે
ફટલાંક નાનાં દેડકાં ઢગલી વળીને પડ્યાં હતાં. તેના

પર બળદનો પગ આવ્યો. દેડકાં પટોપટ ફૂલીને તો નાઠાં, પણ એક બિચારું પગ તળે ચગદાઈ ગયું.

નાસી છૂટેલી દેડકીઓએ પાણીમાં જઈ પોતાની માને આ બખર કહ્યા. તેઓ કહે, એક મોટું પ્રાણી હતું, તેણે અમારી દોસ્તને મારી નાંખી.

મા કહે, ‘કેવડું મોટું હતું? આવડું?’ — એમ કહી તે પોતાનું શરીર ફુલાવવા લાગી.

બચ્ચું કહે — ના, એથી તો કચાંચ મોટું!

દેડકીની મા વધારે ફૂલીને કહે, — આવડું?

બચ્ચું — ના, એથી પણ મોટું!

મા વળી શરીર ફુલાવીને પૂછે — આવડું હતું?

બચ્ચું — ના, એથી પણ મોટું!

હવે માએ પોતાનામાં હોય તેટલું બધું જોર વાપરીને શરીર ફુલાવ્યું ને પૂછ્યું — આવડું?


બચ્ચું ના કહે ત્યાં તો માનું શરીર ફટાક ફઈને ફાટી ગયું!

ફૂલણજીના ખીજ શા હાલ થાય!

આપણામાં કહે છે તેમ, લાંબા જોડે ટૂંકા જાય તો મરે નહીં તો માંદા તો પડે જ, તે આનું નામ.

૨

રાજા ક્યાંથી આવ્યો ?



ગાંધીજી હમેશ કહેતા, આપણે બધા જો ધર્મથી રહીએ, નીતિથી ચાલીએ, એકબીજાને રમીગમીને રહીએ, તો રાજા કે રાજ્ય જવા કશાની પછી જરૂર ન રહે. તેથી સારામાં સારું રાજ્ય એ કે જને આછામાં આછી પોતાની હકૂમત ચલાવવી પડે.

આમ જો બધા માણસો વતે, — બધાયે નહીં.
તોપણ મોટા ભાગનાં કહે, — તો ખરેખર માથે રાજ
ન જોઈએ, અથવા હોય તો તેને ઝાઝું કામ ન રહે.
પરંતુ એવું દુનિયામાં અત્યાર સુધીમાં કદી બન્યું નથી.
એટલે જ સમાજને માથે હમેશ રાજ કે રાજ્યનો
દોર રહે છે, અને બધાને પોતાની ધાકથી તે કબજો
રાખે છે.

પ્રજામાં જોયો ધરમી હોય છે તેમને રાજ કે
રાજ્યની એ ધાક ધમકાવતી નથી; કેમ કે તેઓ તો
પોતાની મેળે સમજીને સીધા ચાલે છે. તે લોકો રાજથી
ડરતા નથી; પણ પરમેશ્વરથી ડરે છે; કાયદા કરતાંય મોટા
એવા ધર્મને તેઓ વહાલો કરે છે.

પણ જોયો પરમેશ્વરથી નથી ડરતા, તેઓ રાજના
દાંડની બીકે સખના ચાલે છે. તે સખના ચાલે નહીં,
તો તે તો દુઃખી થાય જ, પણ તેની સાથે સમાજ પણ
દુઃખી થાય; અને તેથી સૌ કોઈને દુઃખ વેઠવું પડે.
એટલે પરાપૂર્વથી રાજ કે રાજ્યની ગોઠવણ મનુષ્ય-
સમાજ કરી છે.

ગ્રીક વાર્તાકાર ઈસપને કોઈએ પૂછ્યું, લોકોને
માથે રાજ ક્યાંથી આવ્યો? ઉત્તરમાં ઈસપે એક દુચકા
કહ્યો :

શરૂમાં બધા દેડકા છૂટથી રહેતા હતા. સૌ સૌને કાવે તેમ કૂદે; એમની હુનિયામાં કોઈ કોઈ ને પૂછે નહીં, કોઈ કોઈનું સાંભળે નહીં.

આવી રીતે તો લાંબું ચાલે કેમ? બધા હુઃખી હુઃખી થઈ ગયા; સૌ કંટાળ્યા. દરેકને થયું કે, રસ્તો કાઢવો જોઈએ; નહીં તો બધા ખુવાર થઈશું.

આ વિષે વિચાર કરવાને માટે બધા દેડકાની સલા થઈ. તેમાં મોટા દેડકાઓએ ‘ડ્રાઉં ડ્રાઉં’ કરી ખૂબ ભાષણો કર્યાં. તેમણે પેટ ફુલાવી ફુલાવીને લોકોની નિરંકુશ અને સ્વચ્છંદી રહેણીકરણીની ઝાટકણી કાઢી : “આવું તો કેમ નભે? આમ તો આપણો સમાજ તૂટી જાય. કાંઈક પણ વ્યવસ્થા ને નીતિનિયમ તો જોઈએ. સમૂળગી આઝાદી તે કદી હોતી હશે?” વગેરે, વગેરે.

છેવટે ઠરાવ થયો કે, પરમેશ્વર પાસે માગણી કરવી કે, અમને તું રાજ આપ; તે અમને વશ રાખશે. તે પ્રમાણે, દેડકા-સમાજ એક દિવસ ભેગા થઈને આવી માગણી કરી.

દેડકાંની જાત! તે કદી સપ્નની રહે! ‘દેડકાંની પાંચશેરી’ અમસ્તી કહેવાય છે? પરમેશ્વર આ ક્યાં નહોતો જાણતો? પણ દયા આણીને તેણે આ પ્રાર્થના

સાંભળી અને પહેલું એક લાકડાનું ડીમચું પાણીમાં નાંખ્યું.

ધબાક હઈને તે પડ્યું! તેની બીકથી દેડકાં ચમક્યાં અને જીવ લઈને નાઠાં, ને પાણીમાં પોતપોતાના ખૂણામાં ભરાઈ ગયાં. અને ઘેરેઘેર એક જ વાત મંડાઈ, “ભગવાને રાજા ધબાકસિંહ મોકલ્યો, તે સારું થયું. હવે ઠીક શાંતિ લાગે છે.” રાજાનું નામ ‘ધબાકસિંહ’ પડી ગયું.

ધબાકસિંહ હતા તો ફક્ત ડીમચું! તે બીચારા આમ તેમ તર્યા કરતા હતા. દેડકું તો જાતે હરે ફરે અને ફૂદે પણ; અને જો ડાંઉં ડાંઉં માંડે તો કાન પડ્યું કાંઈ સાંભળવા પણ ન દે! પણ એમના રાજા? પવન પાણીને હેસારે આમ તેમ ખસે એ જ!

ધીમે ધીમે દેડકાંમાં પાછો કંટાળો જન્મ્યો. એ ઝોછાં જ મનથી ડાહ્યાં થયાં હતાં? ધબાકસિંહનો દાખ તેમને કઠવા લાગ્યો. એક દહાડો એક દેડકાએ હિંમત કરી અને તે ધીમે રહીને પાણીની સપાટીએ આંચો ને ડોકું બહાર કાઢ્યું: “જોઈએ તો ખરા કે રાજાસાહેબ શું કરે છે!”

ડીમચું મજામાં તરતું હતું. પણ કદાચ ‘ધબાક’ કરે તો? એટલે પાસે જવામાં જોખમ હતું; શું છે અને શું નહીં. તેથી ધીમે ધીમે થોડું પાસે જઈ તે દેડકા

જેવા લાગ્યો. કાંઈ ન થયું એટલે વળી આગળ વધ્યો. નિહાળીને જેવા લાગ્યો. એને લાગ્યું, ‘ધબાકસિંહ કાંઈ હાલતા જ નથી કે શું? અરે! એને પગ ક્યાં છે?’ દેડકા વળી આગળ વધ્યો; ધીમે ધીમે હિંમત કરીને ઠેઠ પાસે ગયો. તોય ધબાકસિંહ તો ન હાલે કે ચાલે, ન બોલે કે કરે! દેડકાની ભડક ભાગી ગઈ. તે તરત જાત પર ગયો—કૂદીને સીધો ધબાકસિંહ પર જ બેસી ગયો; અને ત્યાંથી ડાંડું કરી જયનાદ કર્યો.

ધણે દહાડે દેડકા-જગતમાં ડાંડું સાંભળાઈ. તે સાંભળી કેટલાક પાણી પર આવ્યા. જુએ તો પોતાનો એક દોસ્ત રાજાને માથે ચડીને બેઠેલો! તેઓ પણ તેની જોડે પહોંચ્યા. પછી તો ધબાકસિંહ પર ચડાચડ અને કૂદાકૂદ મચી. દેડકા-જગતમાં પાછું હતું એવું અધિર અને અરાજક થઈ ગયું.

દેડકા-જગતમાં પાછી ચિંતા જાગી. તેમણે ફરી પ્રાર્થના કરી—‘આવો રાજા તો અમને કામ ન આવ્યો. અમને ખરો રાજા મોકલો.’

ભગવાને હવે તેમને કામ દેતો રહે એવો રાજા મોકલવાનું નક્કી કર્યું. બીજી વાર મોટો બગલો મોકલ્યો.

આવતાંવેંત બગલો દેડકાં પર તૂટી પડ્યો. જ આવ્યું તેને ચપ ચપ ચાંચમાં લેવા માંડ્યું. આ રાજાએ

તો ધબાકસિંહ પેઠે અવાજ્ય ન કર્યો, અને લાગલું
કામ ચલાવ્યું.

ઘેર ઘેર રાજની આણ વરતી ગઈ. કેમ કે દરેક ઘેર
કાઈનું કાઈ એનો કાળિયો થઈ ચૂક્યું હતું. સૌને થયું,
'રાજ તો આવ્યો! પણ આપણે તો જોલામાંથી
ચૂલામાં પડ્યા! ધીમે ધીમે આ રાજ જ આપણને પૂરા
નહીં કરે?'

હવે હેડકા-જગતમાં બીજી જ પ્રાર્થના થવા લાગી,
“હે દયાળુ પ્રભુ, આ રાજથી અમને બચાવ.”


ભગવાને કહ્યું: “તમે માગ્યું તેવું મળ્યું; અને
કર્યું તેવું ભર્યું. મેં તો તમને સ્વતંત્ર રહેવાને સરજ્યા
છે; પણ તમે એમ વરત્યા નહીં; એટલે બહારથી મેં તમને
રાજ મોકલ્યો. તમારે રાજ ન જોઈએ તો તે તમારા
હાથની વાત છે. સમજભેર અને સૌ સંપથી રહો અને
આડાઅવળી કૂદાકૂદ ન કરો, તો રાજની હડફેટમાં નહીં
આવો. એમ રહેશો તો રાજ તમારે માટે નહીં રહે.”

663
42


૩

રીંછ અને બે મુસાફરો

બે ભાઈબંધો
એક વાર મુસાફરીએ
નીકળ્યા. રસ્તામાં એક
જંગલ આવતું હતું.
બંને જણ વાતો કરતા



કરતા જંગલમાંથી પસાર થતા હતા. એવામાં આચિંતું
સામેથી એક રીંછ આવી ચડ્યું. તેને જોતાંવેંત એક



જણ તો વેળાસર
પાસેના ઝાડ ઉપર
ચડી ગયો. બીજો
માણસ ભારે શરીર-
વાળો હતો; તે
બિચારો એકલો રહ્યો,
તેથી મુશ્કેલીમાં
આવી ગયો. હવે

શું કરવું? એને નસીબ જોગે તરત બુદ્ધિ સૂઝી — તે
શ્વાસ બંધ કરી ચતોપાટ જમીન ઉપર સૂઈ ગયો.
જાણે મડદું પડ્યું હોય! રીંછ પાસે આવ્યું, અને તેને

સૂંધવા લાગ્યું. પેલા માણસે શ્વાસ બંધ કરી દીધો હતો. તેને ખબર હતી કે, રીંછ એવું પશુ છે કે તે મડદાને અડતું નથી. એટલે તે તેને સૂંધીને મડદું માની ચાલતું થઈ ગયું.

રીંછ ગયા પછી પેલા ઝાડ પર ચડેલા માણસ નીચે આવ્યો. તેણે પોતાના મિત્રને પૂછ્યું, ‘રીંછે કાનમાં તને શું કહ્યું?’

મિત્રે જવાબ આપ્યો — ‘રીંછે એમ કહ્યું કે, ખરે વખતે કામ ન દે કે સાથ ન આપે એવા મિત્રોથી સાવધ રહેજો.’

૪

ઘોડો અને ગધેડો

એક વેપારી હતો. તે ઘોડો અને ગધેડું રાખતો. તેની ટેવ એવી હતી કે, જ્યારે તે માલ લઈને બહાર જાય ત્યારે ગધેડા પર જ બધો લાદતો; ઘોડાને ખાલી જોડે રાખતો.

એક દહાડો ગધેડું બિચારું માંદું હતું. છતાં વેપારીએ તો નિયમ મુજબ તેના પર સારી પેઠે ભાર લાદ્યો, અને તે પરગામ ફેરીએ નીકળ્યો.

ગધેડું આમેય માંદું હતું. અને તેમાં બપોરનો તાપ માથે હતો. એટલે એ તો સાવ થાકી ગયું ને હાંફવા લાગ્યું. જોડે ઘોડો ખાલી જતો હતો એ જોઈ તેને થયું, લાવ ઘોડાને કહું; તે જો થોડો ભાર ઊંચકવા લાગે તો.

આમ વિચારી તેણે ઘોડાને કહ્યું, ‘ઘોડાભાઈ, હું માંદો છું અને પીઠ પર ભાર એટલો છે કે હું મરી જઈશ. તમે તેમાંથી થોડો ના લેવા લાગો?’

ઘોડો પોતાની રવાલની શેખીમાં ઠમક ઠમક ચાલતો હતો. તેનો મિનજ માતો નહોતો; અને પાછો તે અડિયલ હતો. તેણે કહ્યું, ‘હું શું કામ ઊંચકું? તારો ભાર તું જાણે.’


બન્યું એવું કે, ભારથી થાકીને ખરેખર ગધેડો ગબડી પડ્યો અને ખિચારો મરી ગયો.

હવે માલિકે ગધેડાનો ભાર લઈને ઘોડા ઉપર નાખ્યો. અને મરેલા ગધેડાનું ચામડું શું કામ જતું કરે? એટલે એણે ચામડિયાનું ઘર આવે ત્યાં સુધી ગધેડાની લાશ પણ ઘોડા પર લાદી દીધી!

ગધેડાએ કહ્યું ત્યારે થોડોકય ભાર ન લેવા લાગનાર ઘોડાભાઈ હવે આખો ભાર અને ઉપરથી ગધેડાને ઊંચકીને ચાલવા લાગ્યા! ખોટા મિનજ કરીએ તો તે ઊતર્યા વગર ન રહે.

૫

લાલચુ શિયાળ અને ઊંચી દ્રાક્ષ



એક શિયાળ હતું. તેને કંકડીને ભૂખ લાગી.
આમ તેમ ફરતાં કાંઈ લાગ ખાય તો ચોરી ખાવા તાકતું

Digitized by Arya Samaj Foundation Chennai and eGangotri
હતું. નસીબ જોગે એક જાણનો દ્રાક્ષનો માંડવો તેને
જડી ગયો.

માંડવા પર મજદાર દ્રાક્ષની લૂંચોની લૂંચો લગી
રહી હતી. મોંમાં પાણી આવે એવી સુંદર હતી. પણ
એક વાતે વાંકું હતું — તે જરા જાંચે હતી.

તે લેવા માટે શિયાળે છલંગો મારવા માંડી. આમથી
તેમથી કેટલીય વાર તેણે ફદાફદ કરી. પણ કેમે કરીને
દ્રાક્ષે પહોંચાયું જ નહીં. હવે શું કરવું?

શિયાળ લુચ્યું ગણાય છે. લાલચતું માર્યું દ્રાક્ષ
ખાવા તો ગયું, પણ ખરોખર બન્યું. તે એ કબૂલ કરે
તો લુચ્યું શાનું? એટલે, નિરાશ થઈને જતાં જતાં તે
પતરાજીમાં કહે, “કાચી નય ને ખાટી ચૈડ એ દ્રાક્ષને
કાણ ખાય! સારું થયું મેં ન ખાધી; નહીં તો માંડું
પડાત.”

પડીએ પણ તંગડી જાંચી રાખવાનો સ્વભાવ આવો
જ છીછરો હોય છે.

જેવા આપણે તેવો સામે

કૂતરો અને ગધેડું સાથે જતાં હતાં. ગધેડા ઉપર ભાર લાદ્યો હતો; તેમાં ખાવાનું ભાથું પણ હતું.

જવાનું લાંબું હતું. વચ્ચે ખંનેને ભૂખ લાગી. ગધેડું તો તરત રસ્તા ખાજી જ કાંઈ ઊગ્યું હતું તે ચરવા મંડ્યું. કૂતરો વિમાસણમાં પડ્યો.

કૂતરાએ ગધેડાને કહ્યું — તારા પર લાદેલા ભાથામાંથી મને શેટલો આપ.

ગધેડું મિજબાનમાં આવીને કહે — હું શેનું આપું? મારી પેટે તું પણ આમ ચરીને પેટ ભર. બહાર નીકળીએ તો વિચાર કરીને નીકળીએ ને?

એવામાં સામેથી એક વરુ આવતું દેખાયું. તે જોઈ ગધેડાના તો રામ રમી ગયા. તે બીકનું માર્યું ધ્રૂજવા લાગ્યું. પોતાના સાથીને કહે — કૂતરાભાઈ, વરુ જો મને મારવા આવે તો તમે મને બચાવશો ને? તમે મારી મદદમાં નહીં આવો?

કૂતરાને લાગ આવ્યો. તે કહે — ના; જ એકલપેટા થઈ ને ખાય તે એકલવીર થઈ ને લટે. હું નહીં ઊભો રહું.

એમ કહીને કૂતરો ત્યાંથી જતો રહ્યો, અને ગધેડું એકલું રહ્યું. પણ તેમાં એ કાનો વાંક કાઢે? જવું ક્યું તેવું ભયું! સામા પાસેથી જવી સારાશની આશા રાખીએ તેવી આપણે તેના ભણી દાખવવી જોઈએ ને?


૭

કાગડો અને શિયાળ

પક્ષીઓમાં કાગડો ભારે
ચપલ અને બડો પહોંચેલ ગણાય
છે. પરંતુ ખુશામદ એવી ચીજ
છે કે તે પણ તેનાથી છેતરાઈ ગયો !



એક કાગડાએ એક જાણના રસોડા આગળથી
ભાખરીનો ટુકડો ઉઠાવ્યો. એ લઈને તે એક ઝાડની
ડાળી ઉપર
જઈને બેઠો.



એક શિ-
યાળે આ જોયું.
તેણે કાગડાની
ભાખરી ખાવા
મનસૂબો કર્યો.
અને તે પેલા
ઝાડની નીચે

જઈને બેઠું. પછી કાગડા ભણી મોં જોયું કરીને તેને
એ કહેવા લાગ્યું —

કાગડાસાઈ, શું તમારું રૂપ છે? અનિ તમે કેવા શોભો છો? શું તમારાં પીંછાં! તે કેવો ઝગારો મારે છે? તમારું રૂપ જોઈને હું તો છક થઈ જાઉં છું. આ પરથી મને એમ થાય છે કે, તમારો કંઠ તો ત્યારે કેવોય મીઠો હશે. મને ખાતરી છે કે, પક્ષીમાત્રમાં મધુરું ગાનાર તો તમે જ હશો. ’

આ સ્તુતિ સાંભળીને કાગડો રાજી થઈ ગયો. એક વાર તો તેનેય લાગ્યું કે, પોતે ઢોકીલ કરતાંય ચડે! અને લાગણું મોં ઉઘાડી તે ‘કા . . . કા . . .’ ગાવા લાગ્યો! એની સાથે ભાખરીનો ટુકડો તરત નીચે પડી ગયો. ટાંપીને નીચે ઘેઠેલા શિયાળભાઈએ ચપ લઈને એ મોંમાં ઝડપી લીધા અને ત્યાંથી ચલતી પકડી. જતાં જતાં તે કાગડાને કહેતું ગયું, ‘કાગડાભાઈ, નિરાંતે હવે ગાઓ. મને મધુરું ભોજન મળી ગયું. પણ એક વાત કહું — હવે પછી ખુશામતિયાથી સાવધ રહેતાં શીખજો. ’

સેવાને નામે સોદો

બહુ પહેલાંના વખતની વાત છે. એક નગર પર તેના દુશ્મનો ચડી આવે એવી ખીક હતી. તેથી નગરનાં બધાં માણસો ભેગાં થયાં અને વિચાર કરવા લાગ્યાં કે, શહેરના રક્ષણને માટે તેની ચારે બાજુ કોટ બાંધવો જોઈએ; કેવો કોટ બાંધીશું?

સૌ સૌની સમજ પ્રમાણે લોકો સૂચનાઓ આપવા લાગ્યાં.

ઈંટો પાડનારો એક દલવાડી કહે, ‘ઈંટોનો કિલ્લો બાંધો; ઈંટ જવી ઈંટ હશે, પછી એને કોણ તોડી શકશે? અમે જોઈએ તેવી ઈંટો ખૂરી પાડીશું.’

સુથાર કહે, ‘કોટ જવો કોટ કરો તો લાકડા વગર ચાલે? લાકડાનું કામ ઉપાડો, તો અમે જરૂર એ કરીશું.’

આમ જ ખીજ પણ પોતપોતાના ધંધાની ચીજ આગળ કરવા લાગ્યા. ધંધો કરી ખાવાનો લાગ આવ્યો તે કોણ ચૂકે?

આ સાંભળી એક ધરડો ખેડૂત ભભો થયો ને કહે, ‘જુઓ ભાઈઓ, કોઈનો ધંધો જાગે ને વધે એના કરતાં રૂઢું શું? આપણા ભાઈઓનો ધંધોરોજગાર ખીલે

Digitized by Arya Samaj Foundation Chennai and eGangotri
 એ તો સારું છે; અને એમાં કોઈને વાધો જ ન હોય.
 પણ આપણે અત્યારે તો આખા નગરનો વિચાર કરવાનો
 છે. ધરતી માતાની રૂઢી માટી એવી ઉમદા ચીજ છે કે,
 તેમાં તીર પણ રોકાઈ જશે. એટલે કિલ્લો તો માટીનો
 જ કરવો. અને તેમાં મોટી કાયદાની વાત એ છે કે,
 એમ કરે તો આખા ગામનાં નાનાં મોટાં બેરો છોકરાં
 બધાં માણસો અને ઘેર પણ તે કામમાં તરત લાગી
 જઈ શકે. ઝાઝા હાથ રળિયામાણા. એટલે હું તો એવું
 સમજું છું કે, કોટ માટીનો કરવો અને ઝટપટ સૌએ કામે
 વળગી જવું. આ કામ આખી વસ્તીનું સહિયારું અને
 સરખા હિતનું છે. એમાં સ્વાર્થની કે પોતાના લાભના
 સોદાની બુદ્ધિથી વિચાર કરીશું તો નગર ખોઈ બેસીશું.'

હાથા ખેડૂતની વાત સૌને ગમી. અને નગરની
 આકૃતમાંથી પણ ધંધો કરી લેવાનું તાકનારા પેલા લોકો
 શરમાઈને શાંત થઈ ગયા.

સેવા અને વેપારનો સોદ્ધો બે સાથે ન થઈ શકે.
 એમ કરવા જનાર પોતાનું ને દેશનું બેડ બગાડે.

૯

મૂરખ મિત્ર

સમજ કે વિવેક જો ન હોય તો ગુણ પણ નકામો નીવડે છે.

એક માણસે રીંછ પાળ્યું હતું. જાને મિત્ર થઈ ગયાં હતાં. એક વાર તે માણસ રીંછને લઈને જતો હતો. બપોરનો વખત હતો; તે રસ્તામાં એક ઝાડ નીચે આરામ કરવા સારુ સૂતો. રીંછ પાસે બેઠું હતું.


હવે એવું બન્યું કે, તે માણસ પર માખો આવીને બેસે. તેથી તેને ઊંધમાં ખલેલ પડતી હતી. છતાં તે જાંપી ગયો. પણ માખો તેના પર બેસતી હતી.

રીંછે વિચાર કર્યો, આ માખો મારા મિત્રને પજવે છે. લાવ એમને પૂરી કરું. એમ વિચારી તે એક મોટા પથરો પાસેથી ઊંચકી લાવ્યું અને માખો બેઠી હતી તેમના પર ફેંક્યો. આથી માખો ઊડી ગઈ ને કટલીક મરી પણ ગઈ હશે. પરંતુ તેની સાથે રીંછનો મિત્ર પેલો માણસ પણ મરણુતોલ થઈ ગયો. એથી જ આપણામાં કહેવત છે કે, મૂરખ મિત્ર કરતાં દાનો દુશ્મન કે શાણો શત્રુ સારો.



૧૦

યોજના અને તેનો અમલ



યોજના કરવી અને તેનો અમલ કરવો એ બેમાં
ફેરલું બધું અંતર છે ?

એક વખત બધા ઉદરોએ સલા ભરી. તેઓ કહે,
‘આ બિલાડીના ત્રાસથી તો તોભા! તેનો કાંઈક ઉપાય
કર્યે જ છૂટકો છે; આ ત્રાસમાં તો જિવાય જ કેમ?’

નવજુવાન ઉદરો કહે, ‘આપણે કોઈક યુક્તિ
કાઢવી જ જોઈએ. કશીક એવી યોજના વિચારી કાઢવી
જોઈએ કે, બિલાડી કોઈ રીતે કાવે જ નહીં.’

ભાત ભાતના વિચારો સલામાં રજૂ થયા. પણ
તેમાંથી એકે કામનો ન લાગ્યો. છેવટે એક ચખરાક
નાનો ઉદર કહે, ‘જુઓ, મને એક વિચાર આવ્યો છે.
એ એવો છે કે, તેથી હમેશ માટે ઉકેલ થઈ જાય. હું
એમ કહું છું કે, બિલાડીને કોટે ઘંટડી બાંધી દઈએ તો
કેવું! પછી તે છાનીમાની કદી આપણા ઉપર હલ્લો
નહીં કરી શકે. ઘંટડી બખડે કે આપણે છૂ થઈ જવું.’

બધા નવજુવાન ઉદરો આ યુક્તિ સાંભળી ખુશ
ખુશ થઈ ગયા. તેઓ પોતાના મહા યુક્તિબાજ મિત્રની
બુદ્ધિનાં મનમાં વખાણ કરવા લાગ્યા. હવે બિલાડી જખ
મારે છે, એમ જ એમને ધડીભર તો થઈ ગયું!

એવામાં એક ઘરડો ઉદર કહે, ‘આ જુવાનિયાની
વાત તો ઉમદા છે. જો એમ થાય તો ટાઢે પાણીએ
ખસ જાય. પણ એક વાત છે — બિલાડીને કોટે ઘંટડી
કોણ બાંધશે?’

સભા યોજિતી વિચારમાં પડી ગઈ. સોને લાગ્યું કે, આ મુદ્દો સાચો છે; એકઠા વગરનાં મીઠાં મૂક્યા કરવાથી શું વળે? યોજના તો આબાદ છે; પણ એના અમલનું શું?

૧૧

રીંછ અને બકરો

ફેટલીય વાર ખોટા મમતમાં આવી જઈ માંહેમાંહે કવો ખોટો ઝધડો કરી નાખીએ છીએ! તેથી બંનેને ક્ષાયદાને બદલે નુકસાન જ થાય છે, એની લડવાડમાં ત્રીજો જ ક્ષવી જાય છે.

ઉનાળાના દિવસ હતા. તાપ બરોબર પડતો હતો. એક રીંછ પાણી પીવા એક નાના ઝરા પાસે આવ્યું. એક બકરું પણ ત્યાં જ આવી ચડ્યું. તેને પણ પાણી પીવું હતું. કોણ પહેલું પીએ તે બાબતમાં બંને વચ્ચે તડાતડી થઈ.

રીંછ — બબરદાર, તેં પાણી પીધું તો. હું પહેલું પીઉં, પછી તારે પીવું હોય તો પીજ.

બકરું — કેમ! હું શું કામ પાછળથી પીઉં? હું પહેલું પીશ.

આમ બે વચ્ચે બોલાચાલી શરૂ થઈ. ડોઈ પોતાની વાત છોડે નહીં. બેઉ લડશે કે શું, એવો ધાટ થયો. અને રીંછ બકરાને મારવા પણ તડતું હતું; ત્યાં એની નજર ઊંચે આકાશમાં ગઈ. ત્યાં કેટલાંક ગીધ તાકી રહ્યાં હતાં. ‘આ બે જણ લડે, તો મજા પડે. ડોકનું ડોક મરશે ને આપણને ખોરાક મળશે—’ આમ વિચારી તે રાજી થતાં હતાં.

રીંછે આ જોયું. તે સાનમાં સમજી ગયું ને બકરાને કહે, ‘અરે ભાઈ, તું પહેલું પી; પછી હું પીશ. હૂંસાતૂંસી કરીને મારામારી કરીએ તો ડોકનું ભલું થવાનું હતું? પેલાં ગીધ ઉપર તાકી જ રહ્યાં છે. તેના કરતાં આ અમૃત જવું પાણી પીને બેઉ બચીએ એ કેવું સારું?’

બકરો પણ સમજ્યો. ખોટી પતરાજી છોડી બંનેએ પછી પાણી પીધું અને ગીધ નિરાશ થઈને બીજાં ચાલ્યાં ગયાં.

તેઓ બે પતરાજીમાં પડી જઈને લડત તો પાણી પીવાનું તો બાબુએ રહેત; મળત વગરમક્તની મારામારી અને મરણ.

ઘેટાં-ચોર વરુ

પાપનો ઘડો ઢોક ને ઢોક દહાડો પણ ફૂટ્યા વગર ન રહે, એમ આપણે માનીએ છીએ.

એક વરુ હતું. એણે વિચાર કર્યો, ‘ઘેટાં બકરાં તો રોજ જંગલમાં ચરવાને આવે છે; પણ મને જોઈને તે નાસી જાય છે; તેમનો રખેવાળ તરત ચેતી જાય છે. આથી ફાવતું નથી; અને કેટલીય વાર તો શિકાર વગર ભૂખે મરવું પડે છે. આનો ઉપાય કરવો જોઈએ.’

તેણે વિચાર કર્યો કે, ‘હું જો ઘેટાનો વેશ લઈને ટોળામાં ધૂસું તો લાગ મળે.’ તે પરથી તેણે ઘેટાનું ચામડું આણ્યું અને તે ઝોાડીને પોતે ઘેટું બની ગયું.

આમ ઘેટાનો વેશ લઈ તે ટોળામાં ભળવા લાગ્યું. ટોળાનો રખેવાળ બધો વખત ઝોાછો નજર રાખતો હોય છે! એની નજર આવીપાછી હોય તેનો લાગ જોઈ, તે રોજ એક એક બચ્ચાને હડપ કરવા લાગ્યું. તે એવું કરતું કે, ચરવાને બહાને બચ્ચાને આધુપાછું દોરી જાય અને ઝોાથામાં લઈ જઈ મારી ખાય.

આમ વરુની યુક્તિ કેટલાય દિવસ સુધી આબાદ ચાલી. છેવટે એક દહાડો એના પાપનો ઘડો ભરાયો.

તહેવારનો દહાડો હતો. રખેવાળે તે દહાડે પોતાને ત્યાં મિજબાની રાખી હતી. તેથી તેણે એક સારું જોઈને ઘેટું વધેરી ખાવા વિચાર કર્યો. રોજ ચોરી ખાઈને તાજું તગડું થયેલું પેલું વરુ એને પસંદ પડ્યું. ‘આ ઘેટો મજનો જડો છે; સૌને થઈ રહે એટલો છે. એને જ આજે અંખે કરું’—આમ મનમાં વિચારીને રખેવાળે પેલા ઘેટાના ચામડામાં સંતાયેલા વરુભાઈને ઘેટું માનીને પકડ્યા અને ત્યાં ને ત્યાં જ અંખે કરી દીધા !

ખાઈ ખાઈને મજ કરવા માટે વરુએ રસ્તો તો સારો શોધ્યો હતો. તેથી તે તગડું થયું ને મજ પણ બહુ માણી. પણ એના તગડાપણાએ જ એનું મોત પણ આણ્યું ! ભરવાડે એને રાતુંમાતું જોઈને જ પસંદ કર્યું હતું ને ?

ઈશ્વરની દુનિયામાં આમ ચાલે છે. આપણે તેથી જ એમ પણ કહીએ છીએ કે, “મિયાં ચોરે મૂઠે, પણ અદલા ચોરે ભાંટે.” વરુ તો એમ જ માનતું હતું કે, હવે જિંદગીભર લહેર થઈ ગઈ ! શિકાર કરી ખાવાનો સહેલો રસ્તો મળી ગયો; હવે કશી વાતે ઉબગરો ન રહ્યો ! ત્યાં તો તેનું આવી બન્યું અને એ જ બીજનો કાળિયો બની ગયું !

૧૩

બળથી કળ ચડે

બળ કે સત્તા એવી ચીજ છે કે, તેમાંથી ગર્વ કે અભિમાન આવી જાય છે, ને તેમાંથી થાપ ખાવી પડે છે.

એક વાર સૂર્ય અને વાયુ વચ્ચે ચડસાચડસી થઈ. વાયુ કહે, 'હું તારાથી જબરો છું; ગમે તેવડા મોટા પહાડ-પર્વત ને ઝાડી-જંગલોને ઉરાડી મૂકું એવો હું બેરાવર છું.'

સૂર્ય કહે, 'હું એવો છું કે જળ-થળને સૂકવીને બાળી નાખું; ઝાડપાલો ખલાસ કરી મૂકું.'

બે વચ્ચે વાદ વધી પડ્યો. તેવામાં નીચે પૃથ્વી પર બંનેની નજર ગઈ. એક માણસ રસ્તે જતો હતો. વાયુ કહે, 'નાહક વાત કરવાથી ફાયદો શો? માર શરત: પેલા માણસ જાય છે તેનો ડોટ જ કઢાવે તે જબરો.'

સૂર્યે તે કબૂલ કર્યું અને વાયુને કહ્યું, 'ત્યારે તમે તમારું બળ ચલાવો. જુઓ, ડોટ કઢાવી શકો છો?'

વાયુને કાંઈ પણ ઉરાડી મૂકવાના પોતાના બેરનું ભારે અભિમાન હતું. તેણે હસતાં હસતાં વાવાનું શરૂ કર્યું.

પવન વાવા લાગ્યો. પેલા માણસનાં કપડાં ઊડવા લાગ્યાં. તેણે તે ખરેખર દબાવી રાખીને ચાલવા માંડ્યું. જમ જમ વા વધારે વાતો ગયો, તેમ તેમ તે પોતાનો કોટ વધારે ને વધારે જોરથી પકડતો ગયો ! કેમે કરતાં કોટ ઊડી ન શક્યો. વાયુદેવ થાક્યા.

હવે સૂર્યની વારી આવી. તેણે તપવાનું શરૂ કર્યું. તાપ વધ્યો તેમ બકારો થવા લાગ્યો. વા બંધ થયો.

પેલો વટેમાર્ગી તાપથી હેરાન થવા લાગ્યો. એટલે પહેલાં તો તેણે કોટનાં બટન કાઢી ચાલવા માંડ્યું. તોય બકારો જાણે ન થયો. સૂર્ય પોતાની કળા વધારતો હતો. છેવટે વટેમાર્ગીએ કોટ કાઢી હાથમાં લીધો અને ચાલવા માંડ્યું.

સૂર્યની જીત થઈ. બળ વાપરી ઝૂંટાઝૂંટ કરાવવા જતાં વાયુદેવ હાર્યા; કળે કળે કામ લેતાં સૂર્યદેવ જીત્યા.

આપણામાં કહેવત છે કે, બળે ન થાય તે કળે થાય.

૧૪

ખોટી ખૂમાખૂમ

ગાડા નીચે ફૂતરું ચાલે અને કહે કે, ગાડું હું ખેંચું છું! આ આપણી વાતને મળતો એક મજેદાર દુચકો ઈસપે એક પ્રસંગે કહેલો. જોકે એની ખૂખી જરા જુદી છે.

એક ગાડાવાળો ગાડામાં બરોબર ભાર ભરીને લઈ જતો હતો. ગાડાનાં પૈડાં જોરથી કડકડ કડકડ કરતાં હતાં. ગાડાવાળો આથી ચિડાયો. તે કહે, ‘અલ્યાં, તમને કયો ભાર ખેંચવો પડે છે કે તમે ખુમરાણ કરો છો? ભાર ખેંચે છે તો આ મારા બળદિયા. તમને શું જોર પડી ગયું? આપડા બળદ તો કાંઈ બોલતા નથી, ને તમે નકામાં ચીસાચીસ કરી ત્રાગું માંડો છો!’

ખીડા પડે ઢોકને અને ખુમરાણ માંડે બીજો! એવું આપણા વ્યવહારમાં ઘણી વાર જોવા નથી મળતું? જોયો બહુ ખૂમખરાડા પાડે તેઓને કાંઈ ખાસ બહુ ધા પડી ગયા હોય છે, એવું હમેશ નથી હોતું.

૧૫

પરોપદેશે પાંડિત્ય

એક વાર એક કરચલાએ તેના બચ્ચાને કહ્યું,
'બેટા, તું સીધો ચાલતો જ નથી! જ્યારે જોઈ છું ત્યારે
તું વાંકો વાંકો જ ચાલે છે; એમ કેમ?'


બચ્ચું કહે, 'મા, તું મને જમ દેખાડે તેમ હું
ચાલું. મને દેખાડ કે મારે સીધું કેવી રીતે ચાલવું; એટલે
હું તેમ ચાલીશ.'

કરચલા વાંકાચૂંકા જ ચાલે છે. તે જવું ચાલતા
હતા તેવું જોઈને એમનાં બચ્ચાં શીખ્યાં હતાં. એટલે
કરચલાની મા તેના બચ્ચાને બીજી કઈ રીત
શીખવવાની હતી?

તેથી જ કહેવાય છે કે, કહીએ તે કરવું સાડું;
પરોપદેશે પાંડિતાઈ કામ નથી દેતી.

૧૬

લોભે લક્ષણ જાય



એક જદુઈ બતક હતી. રોજ તે એક સોનાનું ઈંડું
મૂકતી. આથી તેનો માલિક ખુશ ખુશ થઈ જતો.

૪૨

સોનાનું એક ઈંડું રોજ મળે તેથી પેલા માણસ
 ધીમે ધીમે મોટા ધનવાન થવા લાગ્યો. રોજ સવાર પડે
 કે પહેલું કામ તે એ કરે કે, બતકનું ઈંડું લઈ આવવું.
 ઈંડું હાથમાં લેતાં તેના હરબનો પાર નહીં રહેતો. જમ
 જમ સોનું મળતું ગયું તેમ તેમ તેનો લોભ વધતો ગયો.
 પછી લોભને ઝાઝો જ થોભ હોય છે !

એક દહાડો સવારે રોજ પેઠે તે સોનાનું ઈંડું લાવ્યો.
 પછી તેની સ્ત્રીને કહે, “આમ રોજ એક એક ઈંડાની
 વાટ ક્યાં સુધી જોયા કરવી ? એના કરતાં, બતકના
 પેટમાં છે, તે બધાં ઈંડાં એકસાથે કાઢી લઈએ, તો
 આમ વાટ તો ન જોવી પડે ! પછી તો તડાકામાં આપણી
 પાસે ધનનો પાર નહીં રહે. ”

લોભ અને અકલમાં ધણીધણિયાણી સરખાં જ હતાં.
 ધણિયાણીએ ધણીની વાતમાં હાજિયો ખૂર્યો; અને બંનેએ
 મળીને સોનાનાં ઈંડાં મૂકનારી પોતાની બતકને વધેરી
 પાડી. પછી તેના પેટમાંથી સોનાનાં ઈંડાં કાઢવા તેનું
 પેટ ચીકું. તેમાંથી શું મળ્યું તે કહેવાની જરૂર નથી.

લોભના માર્યા આપણે ધણી વાર આ માણસ ને
 તેની સ્ત્રી પેઠે જ વર્તીએ છીએ. પણ પોતાની લીંટ
 પોતાને ન ગંધાય, તેમ જ આપણને, લોભે લક્ષણ જાય
 છે, તે જણાતું નથી.

૧૭

ચોર અને તેની મા

એક છોકરો હતો. નાનપણથી તેને ચોરી કરવાની ટેવ પડી હતી. કાંઈનું કાંઈ ચોરી લાવે અને એની માને આપે. મા પણ એવી કે, તેને તેમાંથી વારવાનું કે વઢવાનું તો ક્યાં રહ્યું!,— ઊલટી તે હસી કાઢીને કહે, “ ઠીક બેટા, કાંઈ જાણતું નથી, પછી શો વાંધો છે? ”

છોકરો મોટો થયો; ચોરીની ટેવ વધતી ગઈ. પછી તો તે ભારે મોટી ચોરીઓ પણ કરવા લાગ્યો. તેમાં એક વાર તે એવું કરી બેઠો કે, તેને અદાલતમાં દેહાંતદંડની — ફાંસીની સજા મળી!

ફાંસી રોપાઈ છે. તે છોકરાને તે પર ચડાવવાને આણવામાં આવ્યો. તેમ કરતા પહેલાં ન્યાયાધીશે તેને કહ્યું, ‘ તારી કાંઈ છેલ્લી ઇચ્છા છે? હોય તો કહે.’

છોકરો — મારી માને મળવાની મારી ઇચ્છા છે.

તેની માને બોલાવી આણી. છોકરાએ કહ્યું, ‘ મારે તેને કાનમાં છાની વાત કરવી છે.’

મા દીકરા પાસે ગઈ. છોકરાએ તેના કાન આગળ મોં કરી, કાંઈ કહેવાને જદ્દલે તેનો કાન કરડી ખાધો!

આ જોઈ ત્યાં એકઠા થયેલા લોકોમાં હાહાકાર થઈ ગયો : “આ તે કેવું ! મા જવી મા જોડે તે આમ કોઈ પુત્ર વર્તતો હશે ?”


મા પણ આસી બની ગઈ. તે દુઃખની મારી રહવા તો લાગી, પણ તેના હાલ પેલી આપણી કહેવત જવા હતા—‘ચોરની મા કોઠીમાં મોઢું ધાલીને રૂએ.’ તે લોકોને શું કહે ?

છોકરાએ કહ્યું, “તમને નવાઈ લાગે છે એ ઠીક છે. પણ તેમાં મેં ખરાબ નથી કર્યું. મારી માએ વેળાસર ચોરી કરતો મને રોક્યો હોત, તો આ દહાડો ન આવત. તેથી ચિડાઈને તેને શિક્ષા કરવા માટે મેં આમ કર્યું છે.”

મા રેતી રેતી અને પુત્રના મૃત્યુથી નિસાસો નાંખતી ગઈ : “છોકરો ખરું કહે છે. રોગ પેઠે પાપને પણ મૂળમાંથી જ હાંસલું જોઈએ. મારું પાપ મારા પુત્રને પણ નહયું !”



શિયાળ અને બગલો



શિયાળ અને બગલો બે ભાઈબંધ હતાં. એક દિવસ શિયાળે બગલાને નોતરું આપ્યું, ‘બગલાભાઈ, કાલે મારે ત્યાં જમવા ના આવો?’

બગલો — ‘જુશીથી આવીશ.’ અને તે ગયો.

શિયાળે મજની ખીર બનાવી હતી. એ તેણે એક મોટી થાળીમાં કાઢી અને બગલાભાઈને કહ્યું, ‘પધારો, જમણ તૈયાર છે.’

શિયાળે એક બાબુથી ખીર ચપ ચપ ચપાટવા માંડી. બગલો ચાંચ થાળીમાં નાંખે, પણ તે જરાક તેમાં ડૂબે. એટલે ખાતાં કાઢે નહીં. શિયાળ તો બધી ખીર ચપાટી ગયું! જમણ પૂરું થયું. બગલાભાઈએ જવાની રજા માગી.

શિયાળ — બગલાભાઈ, તમને જો જમણ ન ગમ્યું હોય તો માફ કરજો. મને તો આવડ્યું એવું ક્યું.

બગલો — અરે, એમાં માફ શું કરવાનું? મારે તમારો આભાર માનવો જોઈએ. અને સામેથી મારેય તમને જમણનું નોતરું આપવું ઘટે. કાલે મારે ત્યાં જરૂર આવજો.

શિયાળ બીજા દિવસે બગલાને ત્યાં ગયું. બગલાએ એક જાંચી શિરોહીમાં ખાવાનું ખીરસ્યું અને શિયાળને કહ્યું, ‘પધારો, જમણ તૈયાર છે.’

હવે બગલાભાઈનો લાગ હતો. લાંબી ચાંચ શિરોહીમાં નાંખી તે તો બરોબર મજથી ચપાટવા લાગ્યા. બિચારું શિયાળ તો પાસે મોં તાકતું બેસી રહ્યું. શિરોહીમાંથી તે

કેવી રીતે ખાય ? તેથી બહાર ઢળેલું કે શિરોહીને લાગેલું
હોય તે ચાટીને મન વાળ્યું.

હવે શિયાળને જવાનો વખત થયો. બગલો કહે,
'તમને જમતાં ન કાવ્યું, છતાં માફ કરવાનું મારે કહેવું
નથી. તમે જેવું કર્યું તેવું પામ્યા, એમાં માફી શી ?'

શિયાળ ચૂપચાપ ધર ભણી વિદાય થયું. ફરી બે
જણ ભેગાં થયાં નહીં. સ્વાર્થની સગાઈ કેટલી નભે !

૧૯

સૂવર અને શિયાળ

એક સૂવર ઝાડના થડ નેડે તેનો આગળનો દંતૂસળ
ધસતું હતું. એક શિયાળે આ જોયું. તેને એની મશ્કરી
કરવાનું મન થઈ આવ્યું. ઊભું રહી સૂવરને તે કહે —
કેમ કાંઈ દંતૂસળ ધસો છો ? કાંઈ નેડે લડવાનું કે કાંઈને
મારવાનું તો દેખાતું નથી ! શિકારી પણ આવ્યો નથી.

સૂવર — ખરી વાત. ભય કે લડાઈનો મોકા નથી,
એ સાચું. પણ તે આવે ત્યારે તો મારે બીજું જ કામ
કરવું જોઈશે, એ તો જાણો છો ને ?

આગ લાગે ત્યારે કૂવો ખોદવા ન બેસાય.

૪૮

સમાજશિક્ષણને લગતાં અન્ય પુસ્તકો

સ્વરાજ એટલે શું ?	મગનભાઈ દેસાઈ	૦-૭-૦
આપણા દેશમાં આપણું રાજ્ય	" "	૦-૭-૦
આપણું પરમ સંત	" "	૦-૬-૦
પ્રાચીન શીલ કથાઓ	ગોપાળદાસ પટેલ	૦-૭-૦
વેર અને બદલો	" "	૦-૭-૦
વેર અને અવિચાર	" "	૦-૬-૦
નીતિ અને ધર્મ	" "	૦-૬-૦
મહેરિયા	વિકૃલદાસ કોઠારી	૦-૭-૦
આહાર અને પોષણ ભા. ૧	અવેરભાઈ પટેલ	૦-૧૦-૦
" " " ભા. ૨	" "	૦-૧૨-૦
ધરમાખી	અંસીધર ગાંધી	૦-૭-૦
ટાઇફોઈડ	" "	૦-૬-૦
પાણી	" "	૦-૧૦-૦
મીઠું	" "	૦-૧૨-૦
બોધક ટીકડાઓ	મુકુલભાઈ કલાર્થી	૦-૧૨-૦
શીલ અને સદાચાર	" "	૦-૬-૦
જાણવા જેવી વાતો	" "	૦-૩૫ ન. પૈ.
પચાસ પ્રેરક પ્રસંગો	" "	૦-૧૦-૦
ચીન દેશનાં કથાનકો	" "	૦-૧૦-૦
મોઠાં માણસોનાં મન	" "	૦-૬-૦
ભક્તરાજ	" "	૧-૦-૦
પ્રતિભાનું પોત	" "	૦-૬-૦
માનવજીવનનું અવેરાત	" "	૦-૬-૦
જીવન અને મરણ	" "	૦-૬-૦
ધર્મ-સંસ્થાપકો	" "	૦-૬-૦
સંત-સમાગમ	" "	૦-૬-૦
શેખ સાદીની બોધકથાઓ	" "	૦-૮-૦
સંતોની જીવનપ્રસાદી	" "	૦-૬-૦

પ્રાપ્તિસ્થાન

નવજીવન કાર્યાલય

અમદાવાદ ૧૪ — મુંબઈ ૨